

వావి

శంప తెలివితేటలుగల చేటి. అది సంకరజాతులలో వివాహములు కుదుర్చును. దానిబంధము ముందు, సూత్రబంధము పిఱుంద.

కులీనులయిన బీదవారియిండ్ల తనకు వధువును విచారించి పెట్ట మని అకులీనుఁడు శంపకు లోఁగడ చెప్పియుంచెను.

సూర్యుఁడు అస్తమించిన పిదప లక్ష్మి ఇంటితోఁట కట్టవ కడ తనతో మాటలాడ రమ్మని శంప అకులీనునకు వార్త పుచ్చెను.

అకులీనుఁడు రాజగృహమునకు పంపవలసిన పదార్థముల నన్నింటిని బంటులకిచ్చి వడిగా పంపివైచెను.

కనకలత పూలచే చక్కగా అలంకరించుకొనెను. నడువఁగల చంద్రకాంత చిత్రమువలె గృహోద్యానములోనికి పరిక్రమించెను. కనకలతను గృహోద్యానలత లన్నియు నిశ్చలములై చూచుచుండెను. కనకలత కానిపించు వనదేవత.

లతలకు కనకలత ఇచ్చిన రాగముకంటె సంధ్య ఎక్కువ రాగ మీయలేక పోయెను. చంద్రకాంత పుష్పములు చంద్రుని దెసకంటె కనకలతాముఖము దెసనే ఎక్కువ మ్రొగ్గెను.

అకులీనుఁడు కట్టవబయట నిలువఁబడి యుండెను. శంప కొఱకు చూచెను. అతనికి ఉద్యానమున నడయాడుచుండిన కనకలత కానిపించెను.

కనకలత ఒకతూరి మోమెత్తి చంద్రుని చూచెను. అకులీనుఁడును చూచెను. అతఁడు చంద్రుని చూడక కనకలత ముఖమునే చూచెను.

కనకలత ఎత్తినమోము వాల్చుచు అకులీనునిమోము కాంచి మఱి చంద్రుని చూడలేదు.

తాను చూచుచున్నటులు కనకలత ఎఱుఁగదు; తాను చూచుచున్నటులు అకులీనుఁడు నెఱుఁగఁడు.

సౌందర్యము స్త్రీ యందే పరినిష్ఠిత మని అకులీనుఁడును, పురుషునియందే పరినిష్ఠిత మని కనకలతయు ననుకొనిరి.

కనకలత కొంచెము పరిక్రమించెను. అకులీనుఁడును పరిక్రమించెను. రెండు ఛాయలును కలిసికొనెను.

ఇంటి లోపలినుండి లకుమ కంచుకుత్తుకతో - కనకలతా!

ఎంతసే పక్కడ?రా, లోనికి రా! అని అఱచెను.

కనకలత మెడ మలచి చూచుచు లోనికి మెల్లమెల్లగా వెళ్లెను.

అకులీనుఁడు కను లొక్కకన్నుగా కన్నొక్క చూపుగా చూచెను. ఆ చూపుల ఆకర్షణమునఁ గాఁబోలు, కనకలత వడిగా లోనికి వెళ్లలేకపోయెను.

అకులీనుఁడు తన వెనువెనుక శంపను చూచి ఉలికి పడెను.

శంప - ఉలికి పాటేల?

అకులీనుని మోము కొంచెము మాసెను. చెమరింపలేదు. కాని వేఁడి యెక్కెను. అతనికి ప్రత్యుత్తరము తోఁపలేదు. అది యటుండె, సంభాషణమునకు ఆరంభము కానిపింపలేదు.

శంప - నేను కొంచె మాలస్యముగా వచ్చితిని, క్షమింపవలయును.

అకులీనుఁడు కోలుకొనెను. 'మంచిది; తొందర యేమియు లేదు లే.'

శంప - నేను నేఁడే తిరిగి తిరిగి వచ్చితిని.

అకు - మంచిది.

శంప - విశేషములు తెలుప నక్కఱ లేదా?

అకు - అక్కఱ లే కేమి?

శంప - సావధాను లేనా?

అకు - ఔను.

శంప - నెల్లూర సిద్ధశ్రేష్ఠి కూఁతురు ఉన్నది. పిల్ల కొంచెము చామనచాయ. కన్నులు కాటుక పిట్టలు.

అకు - పిట్టలు మనుష్యుల కేల?

శంప - ప్రొద్దుటూరున సెనగల రామమ్మపిల్ల. పిల్ల మోమున ప్రతిబింబము చూచి కొనవచ్చును.

అకు - అందులకు అద్దములు లేవా?

శంప - గూడూరబద్దెమ్మ కూఁతు వెల నాలుగువేలు. ఇంకొక వేయికూడ పెట్టనగును.

అకు - బేసి సరిపడదు.

శంప - చందవోలులో -

అకు - ఈ యూర నెవరును లేరా?

శంప - నా యెఱుకలో పెండ్లికి తగువారు లేరు.

అకులీనుఁడు ఉద్యానముమీఁదుగా లకుమ యిల్లు చూపెను.

శంప తన పన్నాగము పొఱినదని సంతసించెను. ఆలోచించినటులు ఆలోచించి 'లకుమయా?' అనెను. అకులీనుఁడు వికారముగా నవ్వెను. శంప 'కనకలతయా?' అనెను. అకులీనుఁడు చూచుచు ఊరకుండెను. శంప 'మంచిది' అనెను.

2

లకుమాదేవి అర్ధంకి మహారాజుగారి ఉంపుడుకత్తె. మహారాజ్ఞికి విషము పెట్టినదని తేలుటచే నగరినుండియేకాక మహారాజు మనస్సునుండియు వెళ్లఁగొట్టఁబడెను. లకుమాదేవి వెంటనే లకుమ యాయెను. పిదప లక్కమ్మ ఆయెను. తరువాత లక్క యాయెను. ఇప్పుడు లక్కి

లక్కికి పదునెనిమిదేండ్ల యీడుగల కూతురు ఒకతె కలదు. అది కన్న కూతురు కాదు, కొన్న కూతురు. దానిపేరు కనకలత.

కనకలత చిన్నవుడు గ్రుడ్డిది. లకుమ అనేక వైద్యులచే పలుపాట్లు పడి బాగుచేయించెను. ఆ విశ్వాసముచే కనకలత లకుమలో తల్లిని చూచెను.

కనకలత యిప్పుడు పద్మాక్షి.

కనకలత పాడుచో కోయిలలు ఆలకించును. అభినయమున అందె వైచెను. అది అర్థము చెప్పఁజూనుచో పదములు కరఁగిపోవును. నగరమునందలి సుందరపురుషుల నందఱను ఒకసారి కనఁగోరితివా, కనకలత పాట పెట్టించినఁజాలును.

సుందరులైన ఎలఁబ్రాయమువారు దానిరూపము చూడఁగోరి వచ్చి, పాపము, సంగీతమాధుర్యముచే తన్మయులై వంచితు లగుచుందురు; గానము వినఁగోరువారు రూపముచే మోసపోవుదురు.

కనకలతా సౌందర్యగీతములు మాయామోహములు; సంగీత సౌందర్యములు మోహమాయలు.

కనకలతను యువరాజునకు ఉపపత్నిని చేయవలయునని లక్కి కోర్కి కాని యువరాజు వార్త పంపెను - కనకలత చెల్లెలివావి అని.

లక్కి అనెను - వారాంగనకు వావి యేమి? అసలు వావి యేమి? యువరాజు వెట్టివాఁడు.

కనకలత కొంచె మాలోచించి, లోలో నవ్వుకొని - వావి లేదా? అతఁడు అన్నవావి కాదా? - అనుకొనెను.

రాజభయ మిప్పుడులేదుగాన లక్ష్మి కనకలతకు ఆదేశించెను - ఎవరినైనను సరే 'బావా' అనిపిలుపుము' అని.

ధనికులొకరొక్కరే తమకుందాము మేము మేమని కన్నెఱికమునకు వార్త లంపసాగిరి. లక్ష్మి - సేనాపతి లకుమయ్య కుమారుడు నల్లాప్రగడను ఏఱెను.

కనకలత - 'సేనాపతిగుండె రాయి. వానికి దినదిన గండము. రేయింబవళ్లు కొలువు' అనెను.

'అన్నివిధముల అటువంటివాండే మనకు అపేక్షితుడు. విశేషించి అతఁడు బ్రాహ్మణుఁడు. బ్రాహ్మణపూజ మనకు ప్రథమ కర్తవ్యము. పిదప ఇతఁ డెల్లకాల ముండునా? ఇతఁడు కన్నెఱికపు మగఁడే.'

కన - సర్వకాలము ఉండఁడా?

'జగత్తంతయు మాయ' అన్నటులు నవ్వి, లక్ష్మి - నీవు సానివా, సంసారివా?'

కనకలత ఆలోచించెను.

లక్ష్మి - పోనీ! జయపాల -

కన - సరే.

లక్ష్మి - విత్తగుప్త?

కన - సరే.

లక్ష్మి - రామదాసు?

కన - సరే.

లక్ష్మి మఱి యేఁబది పేరులు చెప్పెను. కనకలత ఏఁబది సరేలు చెప్పెను.

లక్ష్మి 'బేషు! నీవిప్పుడు సానివి' అని 'అకులీన?'

కనకలత ప్రత్యుత్తరము చెప్పలేదు.

అందఱలో అకులీనుఁడు ధనికుఁడు, కులగోత్ర హీనుఁడు. ఆవివాహితుఁడు. మహారాజుగారి మోదీ.

3

శంప లకుమకు అకులీనుని అభిప్రాయము చెప్పెను.

లకుమ ఆలోచించి ఆలోచించి అంగీకరించెను. కన్నెఱికపు వెచ్చము రెండువేల నూటపదార్లు. చిల్లర మల్లరలు అయిదునూర్లు.

కన్నెఱికమునకు లగ్నము తొందరలో పెట్టవలసినదని లకుమ జ్యోతిష్ముని కోరెను. ఒకనెలలో సుముహూర్తము కుదిరెను.

లకుమ సర్వసన్నాహములు చేసెను.

అకులీనుఁడు అయిదువందలు సంచకరము పంపెను.

కనకలతకు పగటఁగూడ స్వప్నములే.

శంప రాత్రి పనిపాటలు చేయుచు లకుమను కంప స్వరముతో పిలిచెను. లకుమ శంపకడకు పరుగిడెను. శంప తల ఓరగా ఎత్తి, తర్జనిని వెనుకకుచూపి - 'ఆలకింపుము! ఆ ధ్వని! బందిపోటు!'

లకుమ గుండెలలో రాయిపడెను. కనకలతను పిలిచెను.

కనకలత ఆలకించి - 'అది సేనాపటహాధ్వని. నెలక్రింద మనరాజుగారి సేనలు సరిగా ఈదారినే వెళ్లెను.'

శంపయు, లకుమయు ఔనొననిరి; వారివారి పనులలోనికి వెళ్ళిపోయిరి.

అద్దంకిసేనలు తురుష్కసేనల జయించి వచ్చుచు, విజయోన్మాదముచే తాండవించు చుండెను. సేనామార్గమునందలి తోటలను చూచినచో అలనాఁటి మధువనము గుఱుతు వచ్చుచుండెను. బంటు లెలుఁగుబంటులవలె తాల్లెక్కి కల్లు త్రావిరి. గ్రామములు కొల్లఁ గొట్టిరి. ఆసేన వర్షాకాలపు సెలయేఱువలె అన్నింటిని ముంచి పాఱుతెంచెను.

కనకలత శంపా లకుమలవలె ఇంటిలో కూరుచుండలేదు. దాని యౌవనరక్త ముత్కంఠచే ఉచ్చ్వసించెను. తలుపు తెఱచి అట్టెత్తి చూచెను.

మూలబలము గంభీరముగా నడచిపోయెను. కూటువ మూఁక వచ్చెను.

ఒకసైనికుఁడు మఱొకనిని గీఱి - 'ఓరి, అదిగో - గృహచంద్రిక!'

మఱొకఁడు - గ్రామచంద్రిక.

వేఱొకఁడు - దేశచంద్రిక.

ఇంకొకఁడు - ఇంతపెద్ద పేరేమిటిరా? ఊరబసివి అనరాదూ?

ఒకఁడు కనకలతకు సైగచేసెను. ఇంకొకఁడు రమ్మని పిలిచెను. కొండొకఁడు కనకలతకేసి రెండడుగులు పెట్టెను. ఒకఁడనెను - 'సేన నంతయు పోనిమ్ము - మనము పదుగురము మొదలియారితో మిగులుదము' అనెను. సేన యంతయు నడచిపోయెను. కనకలత వాహిని ముందరికి ప్రవహించుట చూచి లోపలికి వెళ్లి తలుపు మూయఁ బోయెను. కనకలత చేతిమీఁద ఒక బలిష్ఠమగు చేయి పడెను.

రాజుగారిచే బహివెట్టఁబడినది కావున సైనికులకు లకుమ యనిన నల్లేరుపై బంది.

వారు సేనాపతి ఆనచే శంపను ఒకమూల, లకుమను ఒకమూల కట్టివైచి నోట గుడ్డలు గ్రుక్కిరి. కనకలతను సేనాపతి పట్టుకొనెను.

సైనికులు నగనట్ర దోచుకొనిరి. అకులీనుని బజానా అయిదునూలులు అపహరించిరి. గంతలుకట్టి కనకలతను కాజేసిరి.

కనకలతయు, సగముద్రవ్యమును సేనాపతివంతు; శేషము సైనికులవంతు.

మఱునాఁడు శంప చావుతప్పి కన్నులొట్టపోయి దండనాయక సేనాపతులతో మనవి చేసికొనెను.

సేనాపతి అనెను - 'ఎవరికి చెప్పకుము. నేను కనకలతను ద్రవ్యమును పట్టుకొందును.'

దండనాయకుఁ డనెను - 'నాదిభారము. ఇంకొకరికి తెలిపినచో సొమ్ము నీది కాదు.'

4

మఱునాఁటి నడికిరేయి సైనికుఁడొకఁడు ఒక చీకటి కొట్టు తలుపు తెఱచెను. ఆ చీకటిలో కనకలతయే దీపము. సైనికుఁడు లోనికేఁగి తలుపు మూసెను. ఆ జీవద్దీపము నిగళ బద్ధమయి యుండెను.

కనకలత అనెను - 'నిన్నటి నుండియు నాకు ఉపవాసము; వాసము చీకటి కొట్టు. నన్ను నేఁటి కింటికిఁ బంపుము. రేపటిరేయి నీ కెదురుచూతును. అక్కడ పట్టుపొనుపు. చంద్రదీపిక. పూలతావి, దేశ కాలములు సాక్షులు. ఇచట అధర్మము, ఎవరు చూచినను, మాయింట సర్వము ధర్మము.'

సైనికుఁ డాలోచించెను. మంచిది అనెను. మరల ఆలోచించెను. 'నిన్నొకతూరి కౌఁగిలింతును' అనెను.

కనకలత ఒడలు జల్లుమనెను - 'నీకు నేను చెల్లెల నగుచో?'

సైనికుఁడనెను - 'బోగముదానికి వావి యేమి?'

కనకలత మనసున కలుక్కు మనెను.

సైనికుఁడు కౌఁగిలిఁ గొనఁబోయెను.

కనకలత - 'ప్రేమ నిర్బంధముచే క్రుళ్లును' అనెను. దండనాయకుఁడు బయట విసురుగా తలుపు తట్టెను.

సైనికుఁడు తలుపు తెఱచి - 'తమ కొఱకే ఎదురు చూచుచున్నా'ననెను.

దండనాయకుడు లోపల ప్రవేశించెను. సైనికుడు నిర్ణయించెను. దుర్గములో ఒక కవాటము కూలెను.

కనకలత అనెను - 'నన్ను నేడింటికి బంపుము. రేపు రేయి నీ కొఱకు నిరీక్షించు చుందును.'

దండనాయకుడు పల్లె యని అనెను - 'ఒక ముద్దు బజానా.'

కనకలత అనెను - 'నీవు నాకు అన్నవగుచో?'

దండనాయకుడనెను: 'ఓహో, బోగముదానికి వావి?'

కనకలత మనస్సు ఉప్పు రనెను.

దండనాయకుడు ముద్దాడఁ బోయెను. కనకలత అనెను - 'బలాత్కారమున ప్రేమ జుగుప్స.'

సేనాపతి తలుపు గొట్టి దండనాయకుని పిలిచెను. దండనాయకుడు తలుపు తెఱచి, మిమ్మే 'స్మరించుకొనుచున్నాను?' అనెను. సేనాపతి ప్రవేశించెను. దండనాయకుడు నిర్ణయించెను. దుర్గపు రెండవ కవాటము కూలెను.

కనకలత అనెను - 'తమకొఱకు రేపటి రేయి వేచి యుందును.'

సేనాపతి అనెను - 'నిన్ను నేడింటికి బంప మందువా?'

'కనకలత 'చిత్తము' అనెను.

సేనాపతి శృంఖల విప్పెను. కౌఁగిలించుకొనఁబోయెను. కనకలత విదిలించు కొనెను.

అకులీనుడు తలుపు పగులునటులు కొట్టి - 'రాజాజ్జ! తలుపు తెఱువుము' అని గద్దించెను.

సేనపాతి కుక్కినపేను. తలుపు తెఱచెను. దుర్గపు కవాటము లన్నియు కూలెను.

కనకలత అనెను - 'ప్రేమలోని కృష్ణపక్షమంతయు చూచితిని.'

అకులీనుడు కనకలతను చూచెను; కనకలత అకులీనుని. కనకలతకు కన్నీరు ఉరిలెను. అకులీనుడు కను లొత్తుకొని ఇరువురు రాజభటుల నిచ్చి కనకలత నింటికి బంపెను. సేనాపతి నడుకచు నడుకచు ఇంటికి జనెను.

5

కనకలతతో పాటు పోయిన ద్రవ్యమంతయు లక్ష్మి యింటికి చేరెను.

లకుమ అకులీనునకు జయవెట్టెను. శంపయు. 'కీర్తింప సమర్థురాలను కాను' అని కనకలత తలఁచెను.

'తొలుత పెట్టిన సుముహూర్తము బలవత్తర'మని పురోహితుఁడు ప్రస్తావించెను. ముంజూరులకు చిలుకలపంజరములు వ్రేలఁదీయఁ బడెను. కపోతముల గూండ్లు క్రొత్తలాయెను. అమరుకము యెల్ల పై అమర్పఁబడెను. శృంగార చిత్రములు గోడల నిలిచెను. పానుపు పటగృహ మాయెను. ఉద్యానమంతయు లతావృక్షములచే నవీనప్రియులను భరించెను. కనకలతను శంప అలంకరించెను. పిదప లకుమ దిద్దెను. పిదప కనకలత నిలువుటద్దమున అలంకారము చూచుకొనెను. అంతయు తీసివైచెను. తానే అలంకరించు కొనెను.

సంధ్య కనకలతకు లత్తుక పూసెను. నక్షత్రములు అక్షింతలు చల్లెను. చంద్రుఁడు తిలకము దిద్దెను.

పురోహితుఁడు వచ్చి ముకురదర్శనము చేయించెను.

అకులీనుని గుమాస్తా లకుమకు రూపాయలసంచులు అప్పగించెను. లకుమ లెక్కించుకొనుచు కూరుచుండెను. శంప కంట వత్తిడుకొని మాఱనివానిని ఏఱుచుండెను.

పేడి పాపిగాఁడు రతీవేషము తాల్చెను. మాచకమ్మ మంగి మన్మథవేషము వేసెను. చేటులు, విటులు, కుట్టనులు, నటులు కామవీరజయంతిక కట్టిరి.

కన్నెటికములచే కాలము తీతిన విటులు తాంబూలములు పుచ్చికొనిరి. కనకలత త్రావిన పాయసము అకులీనుఁడు త్రావెను. అకులీనుఁడు త్రావిన పాయసము కనకలత త్రావెను.

ప్రాయపువారు పాటలు పాడిరి. కుందిగాఁడు హాస్యము చెప్పెను. పురోహితుఁడు కట్టుము కైకొని నడచెను. ముత్తైదువలు రైకలు గొనిపోయిరి. శంప కనకలతచెవులు కొఱికి వెళ్లెను. లకుమ స్వయముగా తలుపులు వైచి బయట గొల్లెము పెట్టెను.

కనకలత చేతులు జోడించి అకులీనునుతో అనెను - 'నన్ను రక్షించినందులకు నీ కీఁదగినది నాకడ ఏదియు లేదు.'

అకులీనుఁ డనెను - 'నా వస్తువును నేను రక్షించుకొంటిని.'

'అటు లగుచో నన్ను వివాహ మాడు' మని కనకలత అనెను.

అకు - వారాంగనకు వివాహమా?

కనకలత మృదువుగా అనెను - 'నేను అసలు వారాంగనను కాను.'

అకు - మఱి?

కనక - మా అమ్మ నన్ను ఇమ్ముట మాత్ర మెఱుఁగుదును.

అకు - అదియు బోగముది కాదని నీ కెటులు తెలియును?

కన - అది నా విశ్వాసము.

అకు - నీ వక్షమున ఒకమచ్చ ఉన్నదా?

కనక - 'ఉన్నది' అనుచు అకులీనుని మోముచూచెను.


అకు - (తలవంచి) ఏల ఆ మచ్చ?

కనక - మా అన్న కాలైనను.

అకు - అతఁ డెచట?

కనకె - లకుమ అనుమానముగా చెప్పెను - చచ్చెనని.

కు - 'ఈ దౌర్భాగ్యుడే నీయన్న. నీకు బాల్యమున కనులు లేవు. నాకు ఇప్పుడు కను లుండియు లేవు' అనెను.



● భారతి - మార్చి - 1928 ●